

طالب علم کے مقاصد

گجرات کی ایک عظیم دینی درس گاہ ”فلایح دارین“ ترکیسر میں علماء، اساتذہ و طلبہ کے سامنے کی گئی ایک مفید اور علمی تقریر



حضرت مولانا محمد سلیم دھورات صاحب دامت برکاتہم
بانی و شیخ الحدیث اسلامک دعوہ اکیڈمی، لیسٹر، یونیورسٹی

تفصیلات

طالب علم کے مقاصد	:	کتاب کا نام
حضرت مولانا محمد سلیم دھورات صاحب دامت برکاتہم	:	صاحب وعظ
شوال ۱۴۲۸ھ۔ اکتوبر ۲۰۰۷ء	:	تاریخ وعظ
دارالعلوم فلاح دارین، ترکیسر، گجرات، انڈیا	:	مقام وعظ
دارالتزکیہ، لیسٹر، یونکے	:	ناشر
publications@at-tazkiyah.com	:	ایمیل
www.at-tazkiyah.com	:	ویب سائٹ

ملنے کا پتہ

Islāmic Da'wah Academy,
120 Melbourne Road, Leicester
LE2 0DS. UK.
t: +44 (0)116 2625440
e: info@idauk.org

فہرست

۵.....	تقریظ: مفکرِ ملت، حضرت مولانا عبداللہ صاحب کا پوروی <small>رحمۃ اللہ علیہ</small>
۷.....	تقریظ: حضرت مولانا سید ذوالفقار احمد صاحب <small>رحمۃ اللہ علیہ</small>
۹.....	تقریظ: حضرت مولانا محمد اقبال احمد صاحب <small>رحمۃ اللہ علیہ</small>
۱۱.....	تمہیدی کلمات: مفکرِ ملت، حضرت مولانا عبداللہ صاحب کا پوروی <small>رحمۃ اللہ علیہ</small>
۱۷.....	طالب علم کے مقاصد
۱۸.....	طالب علم کسے کہتے ہیں؟
۱۸.....	زندگی کے وہ لمحات کس کام کے جو کسی علمی مشغله میں نہ گزریں
۱۹.....	مطالعہ کتب بھی ایک مرض ہے۔۔۔۔۔
۲۰.....	علم مخت کے بغیر حاصل نہیں ہوتا۔۔۔۔۔
۲۰.....	حصول علم کے لئے سب کچھ قربان کرنا پڑے گا
۲۱.....	علم کے ساتھ عمل بھی ضروری ہے۔۔۔۔۔
۲۲.....	ہمیں علم نبوت کے باغ میں جگہ ملی ہے۔۔۔۔۔
۲۳.....	حصول علم کے لئے ذات ہی عزّت کازینہ ہے۔۔۔۔۔
۲۳.....	طالب علم مدرسے میں داخل ہو، دخیل نہ ہو۔۔۔۔۔
۲۴.....	بڑائی حصول علم میں رُکاوٹ ہے۔۔۔۔۔
۲۵.....	استاذ کے ادب و احترام کا مثالی نمونہ۔۔۔۔۔
۲۵.....	ہماری غلط سوچ۔۔۔۔۔
۲۶.....	مدارس کا حال کاچ جیسا ہو رہا ہے۔۔۔۔۔
۲۶.....	استاذ بہت مشقق ہوتا ہے۔۔۔۔۔
۲۷.....	استاذ کی تعییہ پر خوشی۔۔۔۔۔

۲۷.....	احسائی مکتری کا شکار نہ ہوں
۲۸.....	والدِ محترم کی تربیت اور حصول علم کے لئے ذہن سازی
۲۹.....	دنیوی تعلیم کا دل میں وسوسہ بھی نہیں آیا
۳۰.....	طالب علم کا مقام
۳۱.....	حقیر دنیا کی طرف پیچائی ہوئی نظر نہ ڈالیں
۳۱.....	اساتذہ اور بزرگوں کی دعائیں لینے کا اہتمام کریں
۳۲.....	آپ کے لئے دعا کرناؤ تو میرے معمولات میں ہے
۳۲.....	بزرگوں کی دعا کی برکت
۳۲.....	دعائیں ہم نے کی اور مدرسہ آپ کا؟
۳۳.....	اپنی قدر پیچانو!
۳۴.....	حصول علم کا پہلا مقصد: محنت اور کوشش
۳۵.....	دوسرा مقصد: علم پر عمل
۳۶.....	حضرت شیخ الحنفیہ کا زمانہ طالب علمی میں اوابین پڑھنا
۳۵.....	تیسرا مقصد: علم کو پھیلانا
۳۶.....	حضرت حاجی فاروق صاحب الحنفیہ کی عجیب محبت
۳۶.....	بلند عرائم
۳۷.....	امّت کاغم پیدا کرو
۳۹.....	ماخذ و مراجع



تقریب

مقررِ ملت، حضرت مولانا عبد اللہ صاحب کا پوروی حشمتیہ

بِسْمِ اللّٰهِ الرَّحْمٰنِ الرَّحِيْمِ

حِـ۝ءِ میں حضرت مولانا محمد سلیم دھورات صاحب زید مجدہ، بانی ”اسلامک“ وعوه اکیڈمی، اور دارالعلوم ”ریاض العلوم“، لیسٹر، یو۔ کے (UK) کا ہندوستان کا سفر ہوا، رام الحروف بھی کا پورا میں مقیم تھا۔ اس ناجیز کو مولانا کی علمی، دعوتی اور عظیم اصلاحی خدمات اور ان کے حسن اخلاق کی وجہ سے ان سے بہت ہی تعلق خاطر ہے، موصوف بھی بندے کے ساتھ اسی طرح محبت واکرام کا تعلق رکھے ہوئے ہیں، اسی تعلق و محبت کے سبب مولانا نے کاپورا کا سفر بھی فرمایا، ناجیز نے مولانا کی تشریف آوری کو غنیمت سمجھا، اور عشاء کے بعد جامع مسجد کا پورا میں مولانا کا اصلاحی بیان طکریدیا، الحمد للہ! مولانا نے بہت قیمتی نصائح سے سامعین کو استفادہ کا موقع عنایت فرمایا۔ (فجزاہم اللہ خیرالجزاء)

دوسرے دن بندے نے خواہش ظاہر کی کہ گجرات کی معروف درسگاہ دارالعلوم ”فلاح دارین“، ترکیسر میں حاضر ہو کر اساتذہ سے ملاقات کر لیں اور طلبہ عزیز کو اپنے ارشادات عالیہ سے مستفید فرمائیں، موصوف نے اس کو قبول فرمایا، اور ہم اس گلشن علمی میں حاضر ہوئے اور دارالعلوم کے موقد اساتذہ سے ملاقات کر کے طلبہ عزیز سے اجتماعی ملاقات اور پندو نصائح کی غرض سے مسجد دارالعلوم میں جمع ہوئے جس میں دارالعلوم کے محترم اساتذہ وارکن بھی شامل ہوئے۔ ناجیز نے اختصار کے ساتھ مولانا کی خدمت کا تذکرہ کر کے تعارفی کلمات پیش کئے، اس کے بعد مولانا کا اصلاحی خطاب ہوا جس میں بہت قیمتی اور مفید باتیں بیان ہوئیں۔ اساتذہ میں بعض دوستوں نے فرمایا کہ انگلینڈ کی سر زمین پر رہتے ہوئے ایسی صاف اور ششتمہ اردو زبان اور عمده مضامین سن کر ہم کو مسروت ہوئی۔

در اصل یہ فیض ہے مولانا کے والد مرحوم حافظ ابراہیم صاحب رحمۃ اللہ علیہ کی تربیت و دعاؤں اور دارالعلوم بری کے اساتذہ کی علمی مختتوں اور شفقتتوں، نیز مشائخ و اکابرین کے ساتھ ربط و تعلق کا، جس کو موصوف برابر قائم رکھے ہوئے ہیں۔ شاید ہی کوئی قابل ذکر عالم یا شیخ برطانیہ تشریف لائے ہوں اور مولانا نے ان کو اپنے ادارہ میں بلا کر استفادہ نہ کیا ہو، ہندو پاک کے تقریباً سب ہی معروف علماء اور مشائخ ”اسلامک دعوہ اکیڈمی“ اور دارالعلوم ”ریاض العلوم“ میں تشریف لائے ہیں اور اپنے فیوضات عالیہ سے طلبہ و اساتذہ کو مستفید فرمایا۔ (فجزاهم اللہ تعالیٰ أحسن الجزاء)

پیش نظر رسالہ دارالعلوم ”فلاح دارین“ ترکیسر ضلع سورت کی اسی مفید تقریر پر مشتمل ہے، جس کو ٹیپ ریکاڈر سے بعض مختصین نے نقل کر کے طبع کیا ہے، مجھے اس کو پڑھنے کا موقع ملا، اور بہت مسرت ہوئی کہ یہ تقریر زیور طبع سے آراستہ ہو گئی اور اس کا نفع جملہ طلبہ کے لئے عام ہو گیا۔ یقیناً طلبہ عزیز کے لئے یہ ایک عمدہ تحفہ ہے۔

دلی دعا ہے کہ اللہ تعالیٰ مولانا موصوف کو صحت و عافیت کے ساتھ مدت دراز تک زندہ رکھے اور ان کے علمی، دعویٰ اور اصلاحی فیوضات کو چہار داگِ عالم میں پھیلائے، اللہ تعالیٰ ہمارے مدارس کے طلبہ کو اس رسالہ سے استفادہ کرنے اور اس پر عمل کرنے کی توفیق عطا فرمائے، اللہ تعالیٰ ان عزیزوں کو بھی اجر عظیم عطا فرمائے جنہوں نے اس مفید تقریر کو ضبط کیا اور اس کی طباعت میں حصہ لیا۔ فجزاهم اللہ تعالیٰ عنّا وعن جمیع المسلمين أحسن

الجزاء، ﴿وَقُلْ أَعْمَلْنَا فَسَيَرَكَ اللَّهُ عَمَلَكُمْ﴾

والسلام

احقر عبد اللہ کا پور روی عفی اللہ عنہ۔

۷ ربیع الاول ۱۴۲۹ھ

مطابق ۱۵ اپریل ۲۰۰۸ء

تقریب

حضرت مولانا سید ذوالفقار احمد صاحب حَفَظَ اللَّهُ عَنْهُ

شیخ الحدیث دارالعلوم فلاج دارین ترکیس، گجرات، انڈیا

بِسْمِ اللَّهِ الرَّحْمَنِ الرَّحِيمِ

محبوب العلماء، حضرت مولانا محمد سلیم دھورات صاحب مدظلہ، مہتمم جامعہ ریاض العلوم لیسیر، ایک انتہائی متفقی عالمِ دین ہیں۔ موصوف یو۔ کے کے نوجوانوں کے مصلح اور مغلص رہنمای و شیریں بیان مقرر ہیں۔ انگریزی زبان پر بھرپور قدرت کی وجہ سے عوام و خواص میں اپنے مواعظ اور پر جوش خطاب اور اصلاحی تحریکات میں بے پناہ مقبولیت کے حامل ہیں۔ موصوف بر صغیر سے برطانیہ جانے والے علماء کرام کے میزبان، ان کے پروگراموں کے ذمہ دار اور تمام کی راحت رسانی اور خدمت میں پیش پیش رہتے ہیں۔ موجودہ مسائل کے حل اور معاشرے کی اصلاح کی فکر، امت کا درد اور اس کے لئے ہمہ وقت اپنے آپ کو مصروف کار رکھنا ان کا قابل تقليید عمل ہے۔

مدرسہ کی ذمہ دار یوں اور درس و تدریس کے علاوہ امت کے نوجوانوں کی اصلاح اور ہر موضوع پر مختصر پمپلٹ تیار کر کے ان کے ہاتھوں تک پہنچانا موصوف کا بہت ہی مفید کام ہے۔ اس خاکسار نے ان کے بہت سے پمپلٹ کا انگریزی سے اردو میں ترجمہ کر اکرم طالعہ کیا اور ان کو بہت ہی مفید پایا۔

بچھلے ماہ موصوف ہندوستان تشریف لائے تو دارالعلوم فلاج دارین کو بھی وقت عنایت فرمایا۔ موصوف کے ساتھ رئیسِ جامعہ، حضرت مولانا عبد اللہ صاحب مدظلہ العالی بھی تشریف

لائے۔ حضرت والا نے موصوف سے طلبہ کو پند و نصائح کی درخواست کی۔ طلبہ و مدرسین کرام کے مجمع میں موصوف نے جوابیان دیا اس کو قلمبند کر لیا اور مدرسین کرام و طلبہ عزیز نے پسند کیا اور اثر لیا۔

یہ یہاں صرف دارالعلوم فلاح دارین کے لئے ہی نہیں، بلکہ تمام ہی مدارس عربیہ کے طلبہ کرام کے لئے ایک سوغات اور تحفہ و مریبانہ نصائح سے بھر پور ہے، اس لئے بہتر سمجھا گیا کہ اس کے پیراً گراف کو مناسب عنوانات سے مزین کر کے چھاپ دیا جائے، چنانچہ وہ بیان مرتب ہو گیا ہے۔ اس خاکسار نے بھی اس کو حرفاً حرفاً پڑھا اور اہل علم و طلبہ کرام کے لئے مفید پایا۔ عبارت آرائی اور ادبی انداز کے تکلفات سے ہٹ کر خالص دلی درد و کرب کو کاغذ پر چسپاں کیا گیا ہے جو دل کی بات ہے، اور ایک بے چین اور اصلاح کے خوگرا اور طلبہ کی تربیت اور علمی بیداری پیدا کرنے کے جذبے سے ایک علمی برادری کے فرد کی طرف سے اپنی علمی برادری کے سامنے بڑے سوز اور اضطراب کے ساتھ کہی گئی ہے۔

امید ہے کہ اہل علم اور طلبہ اس کو سرمهہ چشم و حرز جان بنائیں گے اور ہمیشہ یاد رکھیں گے اور اپنے آپ کو اس معیار پر ڈھالیں گے۔

لصیحت گوش کن جاناں کہ از جاں دوست تر دارند
جو اناں سعادت مند پند پیر دانا را
لصیحت کو دل کے کان سے سن اے پیارے! اس لئے کہ نیک بخت
نو جوان، غلمان تجربہ کار بزرگ کی لصیحت جان سے زیادہ عزیز رکھتے ہیں۔

ذوالفقار احمد غفرلہ

۱۳۷۸ء

تقریب

حضرت مولانا محمد اقبال احمد صاحب مدظلہم

استاد ادب دارالعلوم فلاج دارین ترکیسر، گجرات، انڈیا

بِسْمِ اللّٰهِ الرَّحْمٰنِ الرَّحِيْمِ

نَحْمَدُهُ وَنُصَلِّي عَلٰى رَسُوْلِهِ الْكَرِيمِ، أَمَّا بَعْدُ:

حضرت مولانا محمد سلیم دھورات صاحب دامت برکاتہم برطانیہ (یورپ) میں ایک مقتندر عالم دین، کامیاب دائیٰ الی اللہ، اور نوجوانوں کی اسلامی ذہن سازی اور اصلاح معاشرہ کے میدان میں فعال کارکن کی حیثیت سے جانی پہچانی شخصیت ہیں۔ موصوف گرامی برطانیہ (لیسٹر) میں قائم ایک دینی درسگاہ کے بانی و کامیاب مہتمم بھی ہیں، نیز اپنے وقت کے مخلص مانے ہوئے مشائخ عظام کی آغوش شفقت کے پروردہ اور ان کی دیرینہ صحبت مبارکہ کے فیوض یافتہ ہیں۔ برطانیہ میں ان کی دینی خدمات خصوصاً نوجوانوں کی دینی تربیت کے بارے میں ان کی سرگرمیوں اور کاوشوں کا تذکرہ حضرت الاستاد، رئیس جامعہ، مفکر ملت، الحاج مولانا عبداللہ صاحب کا پورروی دامت برکاتہم سے سننا رہتا تھا۔

اممال شوال ۱۳۲۸ھ میں جب فلاج دارین میں نئے تعلیمی سال کا آغاز ہوا تھا اور جامعہ کے سینیٹر اساتذہ کرام اور بزرگانِ دین کی طرف سے طلبہ کرام کو جامعہ کی قدیم روایات کے مطابق پند و نصارخ سنانے کا سلسہ جاری تھا اور ان کو تحصیل علم میں اخلاق، جدو جہد اور محنت و لگن کے ساتھ لگ جانے پر ابھارا جا رہا تھا کہ خوش قسمتی سے حضرت مولانا محمد سلیم دھورات صاحب مدظلہ حضرت مولانا عبداللہ صاحب رئیس جامعہ دامت برکاتہم کی دعوت پر فلاج دارین میں تشریف لائے، جامعہ کے ذمہ دار ان نے مولانا محمد سلیم صاحب

مدظلہ سے طلبہ کرام کو نصائح سنانے کی درخواست کی، چنانچہ تلاوت قرآن کریم اور حضرت رئیس جامعہ مدظلہ کے مہمان مکرم کے بارے میں الیلے انداز سے مختصر تعارفی کلمات کے بعد حضرت مولانا محمد سلیم صاحب نے مسجد فلاح دارین میں طلبہ اور اساتذہ کرام کے سامنے ایک بہت ہی مفید اور موثر بیان فرمایا جس میں انہوں نے طلبہ کرام کو حصول علم دین کے مقاصد سے روشناس کرتے ہوئے اپنی قدر و منزلت پہچاننے کی دعوت دی، اور علم دین کو اس کے آداب کی رعایت کے ساتھ اساتذہ کرام کے احترام کو ملحوظ رکھتے ہوئے بحث و تحقیق، مطالعہ و محنت سے حاصل کرنے کے ساتھ عملی زندگی اختیار کرنے پر زور دیا۔

موصوف گرامی کا یہ بیان طلبہ و اساتذہ کے لئے یکساں مفید ہے، اس کے سننے کے بعد کافی دن تک طلبہ و اساتذہ پر اس کا اثر رہا۔ بعض اساتذہ نے طلبہ سے اس کا خلاصہ لکھوا کر انجمنوں کے پروگراموں میں اس کو کہلوایا، میری بھی یہ تمنا تھی کہ کیسٹ کی مدد سے پورا بیان باقاعدہ چھپوا کر طلبہ میں تقسیم کیا جائے، اور اس کو موقع بیوقوع سنایا جاتا رہے تاکہ باغ نبوت کے ان پودوں کو اپنا مقام یاد رہے اور علم و عمل میں ترقی کے لئے ان کے لئے مہمیز ثابت ہو۔ اور علم نبوت کے باغ کے تناور پھلدار درخت بننے میں ان کی مدد کرے۔

اللہ تبارک و تعالیٰ کا بے حد و کنار شکر و احسان ہے کہ اس نے حضرت مولانا کے شاگردوں کو اخلاص و درد سے بھر پور علیمی و مفید بیان کو زیور طبع سے آراستہ کر کے علمی حلقوں کو ایک گراں مایہ سوغات پیش کرنے کی سعادت بخشی، دعا کرتا ہوں حق سبحانہ و تعالیٰ اس بیان کو نیز صاحب بیان کی جملہ دینی خدمات کو شرف قبولیت سے نواز کرتا قیامت صدقۃ جاریہ بنادے اور ناشرو معاونین مشریقین سب کو اپنی شایانی شان اجر سے نوازے۔

ایں دعاء از من و از جملہ جہاں آمین باد

محمد اقبال دیلوی، فلاحی، ثم مدنی

تمہیدی کلمات

مُفَكِّر مُلّت، حضرت مولانا عبد اللہ صاحب کا پودروی رحمۃ اللہ علیہ

بِسْمِ اللّٰهِ الرَّحْمٰنِ الرَّحِيْمِ

الْحَمْدُ لِلّٰهِ رَبِّ الْعَالَمِينَ، وَالصَّلٰوٰةُ وَالسَّلَامُ عَلٰى أَشْرَفِ الْأَنْبِيَاءِ وَالْمُرْسَلِينَ،
سَيِّدِنَا وَمَوْلَانَا مُحَمَّدٌ وَعَلٰى أَكِيْهِ وَأَصْحَابِهِ وَاتَّبَاعِهِ إِلٰى يَوْمِ الدِّيْنِ، أَمَّا بَعْدُ: فَأَعُوذُ
بِاللّٰهِ مِنَ الشَّيْطَانِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ: ﴿قُلْ هُلْ يَسْتَوِي الَّذِينَ
يَغْلِبُوْنَ وَالَّذِينَ لَا يَغْلِبُوْنَ﴾ صَدَقَ اللّٰهُ الْعَظِيْمُ.

قابل احترام اساتذہ کرام اور میرے عزیز طلبہ! مجھے اس وقت آپ کے سامنے کوئی تقریر نہیں کرنی ہے، میں بہت خوش ہوں اور یقیناً آپ حضرات کو بھی مسرت ہوئی ہو گی کہ آج ہمارے اس دارالعلوم میں برطانیہ کے شہر لیسٹر کے عالم دین اور داعی الی اللہ، شیخ مولانا محمد سلیم دھورات صاحب دامت برکاتہم العالیہ تشریف لائے ہیں۔ مولانا کاظم یہی گجرات ہے، بلسا رضلع میں بھور یا ایک چھوٹا سا گاؤں ہے۔ حضرت مولانا علی میاں صاحب رحمۃ اللہ علیہ نے ایک مرتبہ ایک عجیب بات فرمائی تھی کہ اللہ تعالیٰ کا ایک عجیب و غریب نظام ہے کہ وہ عورتی شخصیتیں عموماً چھوٹے چھوٹے دیہاتوں میں پیدا فرماتا ہے۔ حضرت نافتوی رحمۃ اللہ علیہ نالوتہ میں پیدا ہوئے، کوئی گنگوہ میں پیدا ہوا تو کوئی انہیلیہ میں۔ تو میں ابھی آتے ہوئے سوچ رہا تھا کہ بھور یا کتنا چھوٹا سا گاؤں ہے، لیکن اللہ تعالیٰ نے وہاں ایک شخص کو پیدا فرمایا اور اللہ تعالیٰ قدرت والے ہیں جس سے کام لینا چاہتے ہیں اس سے عجیب و غریب کام لیتے ہیں۔

دارالعلوم بری میں تعلیم حاصل کی، بہت محنت سے پڑھا اور اعلیٰ نمبرات سے کامیاب ہوتے رہے۔ اپنے اساتذہ کی خدمت کی اور اساتذہ مولانا سے خوش رہے۔ انہوں نے فارغ ہونے کے بعد سب سے پہلے اپنی مادر علمی دارالعلوم بری میں تدریس کی خدمت انجام دی اور اپنے والد کے انتقال کے بعد جب والدہ کی خدمت کی غرض سے اپنے وطن لیسٹر منتقل ہوئے تو ”اسلامک دعوه اکیڈمی“ کی بنیاد ڈالی اور انگریزی میں کام شروع کیا۔ مولانا انگریزی بہت اچھی جانتے ہیں، چونکہ وہاں الگلینڈ میں بڑے ہوئے ہیں، اور اردو زبان پر بھی بہت اچھا قابو ہے۔ کل کا پورا میں تقریر ہو رہی تھی تو میں بہت غور سے سن رہا تھا، میں نے کہا کہ دیکھو یہ شخص برطانیہ میں مقیم ہے لیکن ان کی پوری تقریر میں شاید ایک یاد و لفظ کے علاوہ ایک بھی انگریزی کا لفظ نہیں۔ چونکہ ہم لوگ مدرس ہیں اور ہمیں اس قسم کی چیزوں سے واسطہ رہتا ہے اس لئے ان چیزوں پر ہمارا دھیان رہتا ہے۔ تو میں نے محسوس کیا کہ الحمد لله، اللہ تعالیٰ نے اردو زبان کے ساتھ بھی بڑا تعلق نصیب کیا ہے۔

اپنے مدرسہ میں مدرس بھی ہیں، بخاری شریف پڑھاتے ہیں، ایک انگریزی رسالہ ”ریاض الحجۃ“ کے نام سے نکلتے ہیں، کئی چھوٹے چھوٹے پبلیکیشن (pamphlet) شائع کر کے انہوں نے پورے ملک میں پھیلائے، اور انہوں نے سب سے بڑا کام یہ کیا کہ وہاں کے نوجوانوں کو اپنے اور دین کے قریب کیا۔ یہ ایک بہت بڑا کام ہے جو اس وقت علماء کو کرنا ہے کہ ہماری نوجوان نسل کے دین کی حفاظت ہو جائے۔

ہم ہمیشہ ایک بات کہتے ہیں کہ ہمارے یہاں مدارس میں جو طلبہ آرہے ہیں ان کی تعداد مسلم بچوں کی کل تعداد میں سے دس فیصد ہے، نوے فیصد اسکولوں اور کالجوں میں جا رہے ہیں، ہماری محنت ان پر تو ہو رہی ہے جو ہمارے پاس آرہے ہیں، لیکن وہ نوے فیصد جو کالجوں میں، اسکولوں میں یا یونیورسٹی میں جا رہے ہیں، آخر ان کا کیا؟ ان کو کس طرح دین کے ساتھ وابستہ کیا جائے؟ جناب محمد رسول اللہ ﷺ کی محبت ان کے دلوں میں کیسے پیدا

کی جائے؟ اللہ تعالیٰ نے حضرت سے یہ کام لیا۔ نوجوانوں کے ساتھ رات کو بارہ بارہ ایک ایک بجے تک بیٹھتے ہیں، ان پر محنت کرتے ہیں اور دین کے قریب کرنے کی کوشش کرتے ہیں۔ نوجوان ٹیلیفون کے ذریعہ مولانا سے اپنے مسائل کا حل معلوم کرتے ہیں۔ سال میں ایک مرتبہ Youth Conference منعقد کرتے ہیں، نوجوانوں کا جلسہ ہوتا ہے، جس میں تقریباً چار پانچ ہزار نوجوان شرکت کرتے ہیں۔

تو ایک طرف اکیڈمی کا کام ہے، ایک طرف نشریات کا کام ہے، ایک طرف دارالعلوم قائم کیا ہے، جہاں الحمد للہ دورہ تک تعلیم ہوتی ہے اور تعلیم کے ساتھ تربیت کا خاص اہتمام ہے۔ اگر آپ وہاں چلے جائیں تو آپ کو ایسا محسوس ہو گا کہ آپ جلال آباد یا سہارنپور کے طلبہ کو دیکھ رہے ہیں۔ انگلینڈ کے طلبہ کو اس طرح تربیت دینا کہ صلحاء والا لباس ہو، عمامہ باندھے ہوئے ہوں، اساتذہ اور مہمانوں کے ساتھ بہت ہی مہدّب طریقہ سے پیش آتے ہوں، خدمت کے لئے دوڑتے ہوں، یہ معمولی کام نہیں ہے۔

میں کنیڈا (Canada) میں ہمارے ٹورنٹو (Toronto) سے بہت دور ایک شہر میں رویدراوے مولوی الیاس صاحب کی دعوت پر گیا تھا، وہاں ایک صاحب ہیں جن کا اصل وطن پاکستان ہے، وہ بیچارے اپنے لڑکے کی تعلیم کے بارے میں بہت ہی پریشان تھے، انہوں نے کہا کہ مولانا میر ایک لڑکا ہے اور میرا جی چاہتا ہے کہ اس کو عالم بناؤں، میں نے ایک مدرسہ میں داخل کیا تھا لیکن میں کامیاب نہیں ہو سکا، میری اب بھی چاہت ہے کہ اس کو کسی جگہ بھی جوں تاکہ علم دین حاصل کرے۔ میں نے ان سے کہا کہ ان شاء اللہ تعالیٰ ضرور انتظام کریں گے اور میں نے مولانا کے مدرسہ کا مشورہ دیا کہ ان کو لیسٹر انگلینڈ بھیج دو، میں نے مولانا کو فون کیا کہ ایک بچہ ہے اور اس کے والد کو اسے پڑھانے کی بڑی ترپ ہے، لہذا آپ اس کو اپنی تربیت میں قبول فرمائیں۔ مولانا نے داخلہ دے دیا اور ویزا (visa) حاصل کر کے وہ مولانا کہ یہاں چلا گیا۔ ایک سال کے بعد جب وہ گھر اپنے والد کے پاس

گیا تو اس کے والد نے دیکھا کہ اس کی توحالت ہی بدل گئی ہے۔ ان کا میرے اوپر فون آیا اور ابھی بھی جب وہ فون کرتے ہیں تو روتے ہیں کہ مولانا آپ کا احسان ہے کہ میرے بیٹے کی زندگی بدل گئی۔ ان کے سب احباب اس کو دیکھ کر تعجب کرتے ہیں اور کہتے ہیں کہ عمر کی ایک سال میں یہ حالت ہو گئی۔ اچھا، وہ اپنے نوجوان بھائیوں کو اور دوسرے رشتہ داروں کو متوجہ کرتے ہیں کہ بھائی! یہ طریقہ ٹھیک نہیں ہے اور یہ سنت کے خلاف ہے، تو سب کو تعجب ہو رہا تھا کہ صرف ایک سال وہاں رہ کر ہم پر محنت کرنے لگا ہے۔ تو نوجوان کی زندگی کو محنت کر کے اس طرح بد نابڑا کام ہے۔

میرے عزیز و اللہ تعالیٰ نے ان مدرسوں میں یہ خصوصیت رکھی ہے کہ اگر ہمارے علماء اخلاص کے ساتھ طلبہ پر محنت کرتے ہیں تو زندگیاں بدل جاتی ہیں، اور یہ ہمارا فریضہ ہے کہ ہم ان کی علمی و عملی تربیت کریں۔ تو حضرت اپنے مدرسہ میں طلبہ پر محنت کرتے ہیں اور ان کی تربیت کرتے ہیں، اور اس کے علاوہ اسکول، کالج اور یونیورسٹی جانے والے بچوں کی تربیت کے لئے بھی خوب کوشش کرتے ہیں۔

رمضان المبارک میں اعتکاف کا سلسلہ بھی ہوتا ہے، برطانیہ جیسی جگہ میں دیڑھ سو دو سو آدمیوں کا مختلف ہونا، یہ بڑی بات ہے۔ ان کے یہاں ختم قرآن ہو یا بخاری شریف کا جلسہ ہو، لوگ اس کثرت سے مسجد میں جمع ہوتے ہیں کہ جگہ ہی نہیں رہتی، اوپر نیچے سب full ہوتا ہے۔

میں جب بھی برطانیہ جاتا ہوں لیسٹر ضرور جاتا ہوں اس لئے کہ مولانا کی محبتیں ہیں اور مولانا کا ہمارے ساتھ بڑا گہر اعلقہ ہے۔ اور میرا اپنا تجربہ ہے کہ میں نے جن اکابر علماء سے مولانا کے مدرسہ میں جانے کے لئے کہا وہ گئے اور مدرسہ اور اکیڈمی کو دیکھ کر بہت خوش ہوئے۔ مولانا نقی الدین صاحب ندوی مدظلہ نے ابھی قریب میں مجھ سے کہا کہ میں دوبارہ

لیسٹر جاؤں گا تو مولانا ہی کے یہاں ٹھہر ونگا، وہ اتنے خوش تھے۔ قاضی مجاہد الاسلام قاسمی صاحب رحمۃ اللہ علیہ اور دیگر حضراتِ اکابر سب وہاں گئے اور خوش ہوئے اور موجودہ اکابر بھی جاتے ہیں اور بہت خوش ہوتے ہیں۔

اور پھر یہ بات کہ مولانا ہمارے اکابرین کے نجی پرچل رہے ہیں۔ اللہ والوں کے ساتھ مولانا کے تعلقات ہیں۔ حضرت مولانا مسیح اللہ صاحب رحمۃ اللہ علیہ کے خلیفہ اجل، حضرت حاجی محمد فاروق صاحب رحمۃ اللہ علیہ مولانا سے بہت محبت فرماتے تھے، ان کی مولانا پر بہت شفقت تھی، اور مولانا کو بہت اچھے اچھے مشورے دیتے تھے اور رہنمائی فرماتے تھے۔ تو اکابرین و اساتذہ کی توجہات اور والدین کی دعاؤں کی برکت سے اللہ تعالیٰ نے مولانا سے اس عمر میں بہت کام لیا اور ہم دعا کرتے ہیں کہ اللہ تعالیٰ ان کی اور اس طرح کے دوسرا نوجوان علماء کی زندگیوں میں برکت دے۔

میرے دوستو! یہ سب ہمارے اکابرین کے اخلاص کا نتیجہ ہے کہ آج انگلینڈ میں، امریکہ میں، افریقہ میں اور دنیا کے ہر خطہ میں مدارس ہیں اور علم و عمل کے لئے محنت ہو رہی ہے۔ میں لاس انجلس (Los Angeles) کی ایک مسجد میں عشاء کی نماز پڑھنے کیا، وہاں ایک عالم قرآن مجید کی تفسیر کر رہے تھے، میں بھی شریک ہو گیا، میں نے دیکھا کہ وہ قرآن شریف کی آیت کی تشریح کرتے ہوئے، تھوڑی دیر عربی میں تقریر کرتے ہیں، پھر تھوڑی دیر انگریزی میں اور پھر اردو میں، اس لئے کہ ان کے درس میں مختلف قسم کے لوگ تھے۔ میں نے سوچا یہ تو بڑا قابل آدمی ہے، جب درس ختم ہوا تو میں نے اٹھ کر ان سے ملاقات کی۔ گفتگو کے دوران جب ان کو یہ معلوم ہوا کہ میر اعلیٰ علاماء دیوبند سے ہے تو انہوں نے مجھے سینہ سے لگایا۔ وہ کبھی دیوبند آئے نہیں ہیں، لیکن میں نے ان کی گفتگو سے اندازہ لگایا کہ وہ علماء دیوبند کے عاشق ہیں۔ مجھ سے وہ کہنے لگے کہ مولانا! یہ جو کچھ روشن نظر آ رہی ہے، علماء دیوبند کی وجہ سے ہے۔ اللہ ہمارے ان اکابرین کی قبروں کو نور سے بھر دے۔ ان

کا اخلاص، ان کی فائیت، ترکِ دنیا، ایسے اوصاف تھے کہ یہ جو کچھ علم و عمل کی صورت میں آج نظر آ رہا ہے، سب اسی کی برکت ہے۔ اللہ تعالیٰ انہیں جزاً خیر عطا فرمائے اور تمام مرکز دینیہ کی کفالت فرمائے۔ اللہ تعالیٰ ہمیں توفیق نصیب فرمائے کہ ہم اپنے اسلاف کے منح کو ٹھیک سے سمجھیں اور اس کے مطابق کام کریں۔

ہمارے لئے بہت خوشی کی بات ہے کہ ایک حدیث کے مدرس، داعیِ الی اللہ اور نوجوانوں کو دین کے قریب کرنے والی شخصیت کی ہمارے دارالعلوم میں آمد ہوئی ہے، گذشتہ کل کا پودرا تشریف لائے تھے، ہم نے کہا ترکیسر فلاج دارین بھی جانا چاہئے، تو انہوں نے کہا کہ مجھے بھی وہاں کے اساتذہ و اکابر اور طلبہ سے ملاقات کرنی ہے۔ میں نے کہا کہ میں بھی ساتھ چلوں گا۔ آپ حضرات جانتے ہیں کہ میں یہاں ہوں، میرے لئے آنا دشوار تھا، مجھے سفر میں تکلیف ہو جاتی ہے، لیکن میں نے کہا کہ میں آپ کے ساتھ ضرور جاؤ گا، آپ تشریف لائے ہیں تو مولانا سے ہم درخواست کریں گے کہ اپنے ملفوظات سے ہمیں مستفید فرمائیں۔ ہم اللہ تعالیٰ سے دعا بھی کرتے ہیں کہ اللہ تعالیٰ ان کی عمر میں خوب برکت عطا فرمائے اور ہمارے تمام اداروں کی حفاظت فرمائے۔

میرے دوستو! ہمارے اکابر نے یہ ادارے جس مقصد کے لئے قائم کئے ہیں ہمیں اس پر قائم رہنا ہے۔ ہم اس علم کو دنیا کے لئے نہ پڑھیں، اس لئے کہ دنیا تول کر رہے ہیں۔ اس علم کو اگر اللہ کے لئے پڑھیں گے اور پڑھائیں گے اور اللہ کے دین کی اشاعت کی نیت کریں گے تو ان شاء اللہ العزیز ہمارے طلبہ میں سے ایک ایسا شخص پیدا ہو گا جو آخرت میں ہم سب کی نجات کے لئے کافی ہو گا۔ جزاکم اللہ۔

طالب علم کے مقاصد

بِسْمِ اللّٰهِ الرَّحْمٰنِ الرَّحِيْمِ

الْحَمْدُ لِلّٰهِ وَكَفٰی وَالصَّلٰوٰةُ وَالسَّلٰامُ عَلٰی سَيِّدِ الرُّشٰدِ وَخَاتَمِ الْاٽِبَاءِ وَعَلٰی أٰلِهِ
الْاٽِبِيَاءِ وَأَصْحَابِهِ الْاٽِبِيَاءِ، أَمَّا بَعْدُ: فَاعُوذُ بِاللّٰهِ مِنَ الشَّيْطَانِ الرَّجِيْمِ بِسْمِ اللّٰهِ
الرَّحْمٰنِ الرَّحِيْمِ: ﴿يَرْفَعُ اللّٰهُ الَّذِيْنَ امْنَوْا مِنْکُمْ وَالَّذِيْنَ اُوتُوا الْعِلْمَ دَرَجَتٍ﴾ (السَّاجَدَة: ۱۱)
صَدَقَ اللّٰهُ مَوْلَانَا الْعَظِيْمُ وَصَدَقَ رَسُولُهُ النَّبِيُّ الْاٽِمَّيُّ الْكَرِيْمُ وَتَحْنُ عَلٰى ذٰلِكَ
لَمِنَ الشَّاهِدِيْنَ وَالشَّاكِرِيْنَ وَالْحَمْدُ لِلّٰهِ رَبِّ الْعَالَمِيْنَ.

رَبِّ اسْرَارِ لِيْ صَدِرِيْ، وَيَسِّرْ لِيْ أَمْرِيْ، وَاحْلُلْ عُقْدَةً مِنْ لِسَانِيْ يُفْقِهُوا قَوْلِيْ،
سُبْحَانَكَ لَا عِلْمَ لَنَا إِلَّا مَا عَلَمْتَنَا إِنَّكَ أَنْتَ الْعَلِيْمُ الْحَكِيْمُ، اللَّهُمَّ افْعُنَا بِمَا
عَلَمْتَنَا وَعَلَمْنَا مَا يَنْفَعُنَا. إِنَّ اللّٰهَ وَمَلَائِكَتَهُ يُصَلُّونَ عَلٰى النَّبِيِّ، يَاٰلِهَا الَّذِيْنَ امْنَوْا
صَلُّوْا عَلَيْهِ وَسَلُّمُوا تَسْلِيْمًا، اللَّهُمَّ صَلِّ وَسَلِّمْ وَبَارِكْ عَلٰى سَيِّدِنَا وَمَوْلَانَا مُحَمَّدِ
وَعَلٰى أٰلِهِ وَأَصْحَابِهِ وَاتْبَاعِهِ وَأَزْوَاجِهِ وَذُرِّيَّاتِهِ.

میرے بہت ہی عزیز اور پیارے طلبہ!

چونکہ ارباب علم و فضل کا مجتمع ہے، یہاں بڑے بڑے علماء موجود ہیں، شیخ الحدیث
حضرت مولانا ناشر علی صاحب دامت برکاتہم اور دیگر اساتذہ کرام حفظہم اللہ تعالیٰ اور میرے
مشقق مریٰ، ہم سب کے بڑے، حضرت مولانا عبد اللہ صاحب کا پورروی دامت برکاتہم
تشریف فرمائیں، اور میں ہر اعتبار سے خالی ہوں اس لئے طبیعت بہت محظوظ ہو رہی ہے،
میں نے حضرت کی خدمت میں عذر بھی پیش کیا مگر ان کے حکم کی وجہ سے مجھے مجبور ہو کر بیٹھنا

پڑا، اللہ تعالیٰ بزرگوں سے سنی ہوئی اور بزرگوں کی پڑھی ہوئی ایسی باتیں کہنے کی توفیق عطا فرمائیں جو میرے لئے بھی نافع بنیں اور آپ سب میرے ساتھیوں کے لئے بھی نافع بنیں۔ (آمین)

عزیز طلبہ! میں بھی آپ حضرات کی طرح ایک طالب علم ہوں، اور طالب علم کو چاہئے کہ وہ اپنے مقصد کو سمجھے اور مقصد کو سمجھ کر ہر وقت اپنے مقصد کے حصول کی فکر میں لگا رہے۔

طالب علم کے کہتے ہیں؟

حضرت مفتی محمد شفیع صاحب رحمۃ اللہ علیہ ارشاد فرماتے تھے کہ طالب علم اسے کہتے ہیں جس کے دماغ میں ہر وقت کوئی علمی سوال گردش کرتا رہتا ہو۔ لے طالب علم چاہے درس گاہ میں ہو یا بستر پر لیٹا ہوا ہو، تکرار میں مشغول ہو یا مطالعہ میں، تفریح کے لئے نکلا ہو یا بازار میں ہو، اس کے دماغ میں ہر وقت کوئی نہ کوئی علمی سوال گردش کر رہا ہو۔

زندگی کے وہ لمحات کس کام کے جو کسی علمی مشغلوں میں نہ گز ریں
میں نے مفتی اعظم پاکستان، حضرت مفتی محمد رفعیع صاحب عثمانی دامت برکاتہم سے سنا
کہ حکیم الامم حضرت مولانا اشرف علی صاحب تھانوی رحمۃ اللہ علیہ اپنے اخیری ایام میں علیل چل
رہے تھے، ڈاکٹروں نے گفتگو سے روک رکھا تھا، ملاقا تیں بند تھیں، حضرت مفتی محمد شفیع
صاحب رحمۃ اللہ علیہ، حضرت مولانا مسیح اللہ خان صاحب رحمۃ اللہ علیہ، حضرت قاری طیب صاحب رحمۃ اللہ علیہ
وغیرہ حضرات کی آمد و رفت رہتی تھی، یہ سب حضرت کے بڑے بڑے خلفاء تھے، حضرت
اس حالت میں بھی لیٹے اچانک ہی ان بڑوں میں سے کسی کو یاد فرماتے کہ مفتی محمد شفیع
صاحب ہیں؟ مفتی صاحب کو بلا یا جاتا، پھر حضرت فرماتے کہ تم احکام القرآن پر کام کر رہے
ہو، ابھی میں فلاں آیت پر غور کر رہا تھا تو ایک بات میرے قلب پر وارد ہوئی، تمہیں کام

آنے گی، اسے نوٹ کرلو۔ پھر تھوڑی دیر گزرتی، فرماتے کہ فلاں صاحب ہیں؟ عرض کیا جاتا کہ ہاں ہیں۔ فرماتے کہ بلا وان کو۔ جب وہ حاضرِ خدمت ہوتے تو فرماتے کہ تم فلاں چیز پر کام کر رہے ہو، ابھی لیٹے لیٹے فلاں حدیث پر غور کر رہا تھا تو ایک بات میرے قلب پر وارد ہوئی، وہ تمہارے اس مضمون میں کارآمد ہو گی۔ حضرت کے بھتیجے تھے مولانا شبیر علی صاحب رحمۃ اللہ علیہ، حضرت کی خانقاہ کے نظام تھے اور چونکہ حضرت ان سے بہت محبت فرماتے تھے اس لئے وہ جرأت کر کے کچھ باتیں حضرت کی خدمت میں عرض کر لیتے تھے، انہوں نے عرض کیا کہ حضرت! ڈاکٹروں نے منع کر رکھا ہے اور آپ علمی کاموں میں مشغول ہیں؟ تھوڑی تھوڑی دیر کے بعد اس کو بلا تے ہیں، اُس کو بلا تے ہیں، آپ کو آرام کرنا چاہئے۔ تو حضرت حکیم الامّت رحمۃ اللہ علیہ نے ارشاد فرمایا کہ مولوی شبیر علی! بات تو تم ٹھیک کہتے ہو، لیکن زندگی کا وہ لمح کس کام کا جو کسی دینی یا علمی مشغله میں نہ گزرے۔ اللہ اکبر! اللہ تعالیٰ ہم سب کو بھی ایسی توفیق عطا فرمائیں۔ (آمین)

مطالعہ کتب بھی ایک مرض ہے

حضرت علامہ انور شاہ صاحب کشمیری رحمۃ اللہ علیہ کا واقعہ تو بہت ہی مشہور ہے، حضرت مفتی محمد شفیع صاحب نور اللہ مرقدہ ارشاد فرماتے ہیں کہ ایک مرتبہ افواہ پھیلی کہ حضرت کا انتقال ہو گیا، ہم لوگ جلدی حضرت کے گھر پہنچے، دیکھا تو حضرت چوکی پر بیٹھے ہوئے ہیں، سامنے ایک تکیہ ہے جس پر کوئی کتاب رکھی ہوئی ہے اور حضرت اس کا مطالعہ فرم رہے ہیں، علامہ شبیر احمد عثمانی نور اللہ مرقدہ نے عرض کیا کہ حضرت! وہ کون سی بحث رہ گئی ہے کہ اس ضعف اور نقاہت کے عالم میں بھی آپ اتنی مشقت برداشت کر کے کتاب کا مطالعہ کر رہے ہیں؟ اور اگر کوئی بحث ایسی ہو تو اس کی فوری ضرورت کیا پیش آگئی ہے کہ اسے چند روز مೊخر نہیں کیا جاسکتا؟ اور اگر فوری ضرورت پیش آہی گئی تھی تو ہم خدام کس کام کے؟ آپ ہمیں بلا

لیتے۔ تو حضرت شاہ صاحب رحمۃ اللہ علیہ نے نظر اٹھا کر علامہ شبیر احمد عثمانی رحمۃ اللہ علیہ کی طرف دیکھ کر ارشاد فرمایا کہ مولوی شبیر احمد! یہ بھی تو ایک روگ ہے، اس روگ کا کیا کروں؟۔

علم مختن کے بغیر حاصل نہیں ہوتا

تو طالب علم اسے کہتے ہیں جو ہر وقت علمی جستجو میں رہتا ہو، اور یہ اس کے مقاصد میں سے ایک عظیم مقصد ہے، الہذا اس مقصد کو سمجھ کر اس کے حصول کے لئے ہر وقت کوشش رہنا چاہئے، میرے عزیزو! علم مختن، کوشش اور قربانی کے بغیر حاصل ہونے والی چیز نہیں ہے۔

اَعْلَمُ لَا يُعْطِيْكَ بَعْضَهُ حَتَّى تُعْطِيْهُ كُلُّكَ
علم تجھے اپنا تھوڑا سا حصہ اس وقت دے گا جب تو اس کے لئے اپنے آپ کو پورا کھپا دے گا۔

میرے عزیز طلبہ! ہم اپنے اساتذہ سے اس قسم کی باتیں بار بار سننے رہتے ہیں، لیکن جو باتیں بار بار سننے میں آتی ہیں ان کی طرف توجہ کم ہی ہوتی ہے، حالانکہ یہ باتیں ایسی ہوتی ہیں کہ ان کی طرف ہر وقت توجہ رہنی چاہئے۔

حصول علم کے لئے سب کچھ قربان کرنا پڑے گا

علم حاصل کرنے کے لئے سب کچھ قربان کرنا پڑے گا، اپنی منشا، اپنی مرضی، اپنی رائے، اپنی راحت، اپنا وطن، ماں باپ، سب کچھ قربان کرنا پڑے گا۔

لَوْ كَانَ هَذَا الْعِلْمُ يَحْصُلُ بِالْمُنْتَهِي
مَا كَانَ يَقْعُدُ فِي الْبَرِّيَّةِ جَاهِلٌ
فَاجْهَدْ وَلَا تَكْسُلْ وَلَا تَكُ غَافِلًا
فَنَدَامَةُ الْعُقْبَى لِمَنْ يَتَكَاسَلُ

اگر یہ علم امنگوں سے اور تمناؤں سے حاصل ہو جاتا تو اس روئے زمین
پر کوئی جاہل نہ رہتا، اس لئے محنت کر، سستی سے دور رہ اور غفلت سے
بازآ، اس لئے کہ مستقبل اور انجام کی ندامت اس کے حصے میں آتی ہے
جو سستی کرتا ہے۔

اگر علم صرف تمناؤں سے حاصل ہو جاتا تو اس روئے زمین پر ایک شخص بھی جاہل نہ رہتا
اس لئے کہ ہر شخص کی یہ امنگ اور تمنا ہوتی ہے کہ وہ محدث ہوتا، مفسر ہوتا، مفتی ہوتا، صاحب
علم ہوتا، اور جب یہ بات ہے تو ظاہر ہے کہ ایک شخص بھی روئے زمین پر جاہل نہ رہتا، لیکن
چونکہ یہ علم نزی تمناؤں اور امنگوں سے حاصل نہیں ہوتا، بلکہ کوشش اور محنت سے حاصل ہوتا
ہے، فاجھہ، اس لئے کوشش کر، محنت کر، وَلَا تكُسِلْ، سستی مت کر، وَلَا تكُ غَافِلًا، اور غفلت
سے دور رہ، فَنَدَمَةُ الْعُقْبَى لِمَنْ يَنْكَاسِلُ، اس لئے کہ مستقبل کی ندامت اس کے ساتھ
رہتی ہے جو طالب علمی کے زمانے میں سستی کرتا ہے۔

تو ہم سب طالب علموں کو چاہئے کہ اپنے مقصد کو سمجھیں، ہمارا مقصد یہ ہے کہ ہم ہر
وقت علم حاصل کرنے کی کوشش میں لگے رہیں اور اسے زیادہ سے زیادہ حاصل کریں، ہر فن
میں پختگی ہو، نحو میں، صرف میں، علم بлагفت میں، باقی فنون اور علوم میں، اور یہ پختگی بغیر محنت
اور کوشش کے حاصل نہیں ہوتی۔

علم کے ساتھ عمل بھی ضروری ہے

پیارے طلباء! ہمارے مقصد کا پہلا حصہ یہ ہے کہ ہم زیادہ سے زیادہ علم حاصل کریں،
دوسرہ حصہ یہ ہے کہ اس حاصل شدہ علم پر ہم عمل کریں، علم عمل کے لئے ہے، اللہ تعالیٰ نے
انسان کو عمل کے لئے پیدا کیا ہے، اور عمل چونکہ علم پر موقوف ہے، بغیر علم کے عمل ہونیں سکتا
ہے، علم کی بڑی بڑی فضیلتیں وارد ہوئی ہیں، علم ہے مگر عمل نہیں تو ایسا شخص قیامت کے دن

زبر دست پکڑ میں آئے گا، اللہ تعالیٰ ہمیں اپنی بناہ میں رکھیں۔ (آمین)

ہمیں علم نبوت کے باغ میں جگہ ملی ہے
میرے عزیزو! علم ہے مگر عمل نہیں تو یہ بیکار ہے۔

الْعِلْمُ بِلَا عَمَلٍ كَالشَّجَرِ بِلَا ثَمَرٍ
علم بغیر عمل کے ایسا ہی ہے جیسا کہ درخت بغیر پھل کے۔

اگر کسی باغ میں آم کے پچاس (۵۰) درخت لگا دئے جائیں اور ان میں سے پینتالیس (۲۵) بار آور ہوں اور باقی پانچ (۵) بے پھل، تو باغ کا مالک کیا کرے گا؟ ایک یادو سال انتظار کرے گا، پھر ان درختوں کو کاٹ کر پھینک دے گا، اسی طرح میرے بھائیو، ہمیں بھی علم نبوت کے باغ میں جگہ ملی ہے، یہ اللہ تعالیٰ کا ہم پر بہت بڑا احسان ہوا اس لئے اس کی قدر کرنی چاہئے، نبی ﷺ ارشاد فرماتے ہیں:

إِنَّ الْعُلَمَاءَ وَرَثَةُ الْأَنْبِيَاءِ لَهُمْ

بَيْكِ عَلَمَاءُ النَّبِيَاءِ كَوَارِثُهُمْ

یہ کتنا بڑا اعزاز ہے، اہل علم انبیاء ﷺ کے وارث ہیں، انہیں علم نبوت کے باغ میں جگہ ملی ہے، اب گلشن نبوت کا کوئی درخت تناور ہو جائے مگر پھل دار نہ ہو تو ایسے درخت کی ضرورت نہیں ہے، ایسا شخص دنیا میں بھی ذلیل ہوتا ہے اور آخرت میں بھی، عالم ہو کر دنیا کا طالب ہو، عالم ہو کر مال و متاع کا طالب ہو، عالم ہو کر جاہ کا طالب ہو، یہ پھل دار درخت نہیں، ایسے درخت کو اکھیر کر پھینک دیا جاتا ہے، وہ اپنے آپ کو چاہے عزت کی نظر سے دیکھتا رہے، لیکن لوگوں کی نظروں میں اس کی کوئی وقعت نہیں ہوتی۔

حصول علم کے لئے ذلت ہی عزت کا زینہ ہے
میرے عزیز طلبہ! میں پھر مکر ر عرض کرنا چاہتا ہوں، علم کے حصول کے لئے محنت کرو،
جفا کشی اختیار کرو، ذلت اختیار کرو، کچھ بھی کرنا پڑے کرو اس لئے کہ یہ بڑی عزت کی چیز
ہے، اللہ تعالیٰ کا اعلان ہے:

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ (السجادۃ: ۱۱)

اللہ تم میں سے ایمان والوں کے اور (ایمان والوں میں خاص طور پر) ان
لوگوں کے جن کو علم دیا گیا ہے درجے بلند کر دے گا۔

الْعِلْمُ عَزُّ لَا ذُلَّ فِيهِ لَا يُدْرَكُ إِلَّا بِذُلِّ لَا عِزَّ فِيهِ
علم عزت ہی عزت ہے، اس میں ذلت بالکل نہیں، مگر حاصل ہوتا ہے اپنے
آپ کو مٹانے سے نہ کہ شان و شوکت کے ساتھ۔

حصول علم کے وقت عزت اور شان و شوکت بالکل مناسب نہیں، حصول علم کے وقت
ذلت چاہئے، پستی چاہئے، اپنے اساتذہ کرام کے سامنے تواضع چاہئے، انکساری چاہئے،
دل میں ان کی محبت چاہئے، عقیدت چاہئے، احترام چاہئے، اگر کوئی اکٹھ کے ساتھ، خود رائی
کے ساتھ، شان و شوکت کے ساتھ علم حاصل کرنا چاہیے گا تو ناکام ہو گا۔

طالب علم مدرسے میں داخل ہو، دخیل نہ ہو

حضرت مولانا مسیح اللہ خان صاحب (رحمۃ اللہ علیہ) ارشاد فرماتے تھے کہ طالب علم کو مدرسے میں
داخل تو ہونا چاہئے، دخیل نہیں ہونا چاہئے۔ مطلب یہ ہے کہ مدرسے میں پڑھنے کے لئے
داخلہ تو لے، مگر مدرسے کے امور میں دخیل نہ بنے، یہ کتاب فلاں استاذ کے پاس ہوتی تو اچھا

ہوتا، یہ کتاب اس طرح پڑھائی جاتی تو اچھا ہوتا، یہ کتاب داخل نصاب نہ ہوتی تو اچھا ہوتا، اگر تقریر مختصر ہوتی تو اچھا ہوتا، اگر تقریر طویل ہوتی تو اچھا ہوتا، یہ استاذ اس فن میں کچھ کمزور ہیں، ان کے پاس یہ کتاب نہ رہتی تو اچھا ہوتا، مطالعہ کے لئے فلاں وقت ہوتا تو اچھا ہوتا، تکرار اگر اتنے بجے شروع ہوتا تو اچھا ہوتا۔ یہ کام ہمارا نہیں ہے، یہ مہتمم صاحب کا کام ہے، منتظمین حضرات کا کام ہے، یہ استاذہ کرام کا کام ہے۔

میں نے کل جامعہ قاسمیہ کھروڈ میں عرض کیا تھا کہ ہم سب نے یہ حدیث پڑھی ہے:

إِنَّمَا أَنَا قَاسِمٌ وَاللَّهُ يُعْطِيٌ
میں تو صرف تقسیم کرنے والا ہوں اور دیتے اللہ تعالیٰ ہیں۔

اس حدیث سے پتا چلتا ہے کہ استاذ قاسم ہے، استاذ علم دیتا نہیں ہے، علم تو اللہ تعالیٰ دیتا ہے، استاذ تو تقسیم کرنے والا ہے، ایک ذریعہ ہے، میرا دل یہ کہتا ہے کہ کسی فن کی کوئی کتاب کسی کمزور استاذ کے ذمے لگادی گئی ہو اور طالب علم یہ سمجھ کر کہ ہمارے بڑوں کا یہی مشورہ ہے، یہی فیصلہ ہے، اس استاذ کے ادب و احترام اور طلب علم کے تمام آداب کو ملحوظ رکھتے ہوئے اپنی پوری محنت کے ساتھ پڑھے گا تو اللہ تعالیٰ اسی استاذ کے قلب سے ایسا فیضان فرمائیں گے کہ عقل جیران رہ جائے گی۔

بڑائی حصول علم میں رُکاوٹ ہے

عزیز طلباء! آج ہم طالب علموں کا بڑا روگ یہ ہے کہ ہم خود رائے کے مرض میں بنتا ہو گئے، ہماری خواہش یہ ہوتی ہے کہ ہر چیز میں ہماری بات چلنی چاہئے، یہ اکٹر اور بڑائی علم میں رُکاوٹ ہے، اپنے آپ کو فنا کئے بغیر یہ علم حاصل نہیں ہو سکتا، نقوش اور الفاظ حاصل ہو جائیں گے، لیکن علم کی حقیقت حاصل نہیں ہوگی، طالب علم اول نمبر سے پاس تو ہو جائے گا،

لیکن اسے علم کا نور حاصل نہیں ہوگا، وہ علم نبوت کا حقیقی معنی میں حامل نہیں ہوگا، اس کے پاس علم کی صورت ہو گی، مگر علم کی حقیقت سے وہ محروم ہوگا، ایسے طالب علم سے اللہ تعالیٰ اپنے دین کی خدمت نہیں لیتے۔

استاذ کے ادب و احترام کا مثالی نمونہ

اس لئے اپنی رائے کو فنا کرو اور طلب علم کے تمام آداب کا پورا خیال رکھو، پہلے زمانے میں طلبہ اپنے استاذ کے ادب کا بہت زیادہ خیال رکھتے تھے، امام رشیق بن سلیمان رحمۃ اللہ علیہ امام شافعی رحمۃ اللہ علیہ کے جلیل القدر شاگرد ہیں، وہ اپنے استاذ کا کتنا ادب کرتے تھے اس کا اندازہ ان کے اس قول سے ہوتا ہے، آپ فرماتے ہیں:

وَاللَّهِ مَا اجْتَرَأْتُ أَنْ أَشْرَبَ الْمَاءَ وَالشَّافِعِيُّ يَنْظُرُ إِلَيَّ هَيْبَةً لَهُۚ

خدا کی قسم! غایت ادب و احترام کی وجہ سے مجھے کبھی یہ بہت نہیں ہوئی کہ میں اس حال میں پانی پیوں کہ امام شافعی رحمۃ اللہ علیہ میری طرف دیکھ رہے ہوں۔

ہماری غلط سوچ

ہم لوگ ادب کے ان حضرات سے بھی زیادہ محتاج ہیں اس لئے کہ وہ تو خیر کے زمانے کے لوگ تھے، ان کے قلوب پاکیزہ تھے، انہیں اساتذہ کی توجہ کی اتنی ضرورت نہیں تھی جتنی ہمیں ہے، لہذا ہماری زندگی میں اس سے بھی زیادہ ادب ہونا چاہئے، مگر ہم الٹا سوچتے ہیں کہ ان حضرات کا زمانہ خیر کا تھا لہذا انہوں نے جتنا ادب کر کے دکھایا ہم اس گنگے گزرے دور میں کیسے کر سکتے ہیں؟ میرے بھائیو! ہمارے زمانے میں ادب کی زیادہ ضرورت ہے اس لئے کہ ہمارے قلوب پاکیزہ نہیں ہیں اور حصول علم میں کامیابی کے لئے ہم اساتذہ کی توجہ کے بہت زیادہ محتاج ہیں۔

مدرس کا حال کا لج جیسا ہو رہا ہے

عرض یہ کر رہا تھا کہ علم عزت کی چیز ہے، مگر حاصل ہو گا تو اضع اور انکساری کے ساتھ، اس لئے اپنی رائے کو فنا کر کے اپنے اساتذہ کے تابع ہو کر علم میں منہک ہو جاؤ، آج کل تو حال یہ ہے کہ اگر کسی استاذ کا دل مکدّر ہو جاتا ہے تو طالب علم کو کوئی پرواہ نہیں، مدرس کا محول بالکل کانج اور یونیورسٹی جیسا ہوتا چلا جا رہا ہے، مزاج یہ بن گیا ہے کہ ہم تو درس گاہ میں پڑھنے کے لئے آتے ہیں، معلومات حاصل کرنے کے لئے آتے ہیں، استاذ راضی ہو یا ناراض، اس سے ہمیں کوئی سروکار نہیں، اگر مجھ سے ناراض ہے تو باقی ساتھیوں سے تو نہیں، جب ان کے سامنے تقریر کرے گا تو میں بھی سن لوں گا اور علم میری طرف بھی منتقل ہو جائے گا، نہیں میرے بھائیو! یہ خیال بہت غلط ہے، یہ علم یونیورسٹیوں اور کالجوں والا علم نہیں ہے، یہ علم الفاظ سے منتقل نہیں ہوتا، یہ سینہ بہ سینہ منتقل ہوتا ہے، اور جب تک استاذ کا دل آپ سے صاف نہیں اور آپ کا دل استاذ سے صاف نہیں، اس وقت تک ایک دل سے دوسرے دل میں یہ منتقل نہیں ہو گا، اسی وجہ سے میں اپنے یہاں طالب علموں سے کہا کرتا ہوں کہ اگر کوئی استاذ کسی بات پر ناگواری کا اظہار کرے اور آپ کو یہ محسوس ہو کہ استاذ کا دل مکدّر ہو گیا ہے تو تمہیں رات کو سونے سے پہلے تک استاذ کا دل صاف کر لینا چاہئے، اور کبھی ایسا کوئی واقعہ پیش آ جاتا ہے جس میں طالب علم سستی کا مظاہرہ کرتا ہے تو اس کو تنبیہ کرتا ہوں کہ تمہارے استاذِ محترم صبح سے ناراض ہیں اور ابھی تک تم ان کے ساتھ اپنا معاملہ درست نہیں کر سکے!

استاذ بہت مشفق ہوتا ہے

پیارے طلبہ! استاذ تو بہت مشفق ہوتا ہے، میرے محبوب مرشد، حضرت حاجی محمد فاروق صاحب حَفَظَ اللَّهُ عَنْهُ ارشاد فرمایا کرتے تھے کہ ایک لکھ پتی باپ اپنے بیٹے کے لئے یہی تمنا کرتا ہے کہ وہ کروڑ پتی بن جائے، ٹھیک اسی طرح شخ اور استاذ کا معاملہ ہے، استاذ جب پڑھانے

کے لئے بیٹھتا ہے تو اس کے دل میں یہ خیال نہیں آتا کہ میں ترمذی شریف پڑھاتا ہوں تو میرا شاگرد مشکوہ شریف تک ہی رہے، بلکہ یہ تمبا ہوتی ہے کہ میں تو ترمذی شریف تک پہنچا ہوں، اللہ کرے کہ میرا شاگرد بخاری شریف تک پہنچ جائے۔ اور شیخ کے دل میں بھی یہ خیال نہیں آتا کہ میرا مرید روحانیت میں مجھ سے کم درجے کا رہے، بلکہ یہ تمبا ہوتی ہے کہ میرا مرید مجھ سے بھی آگے کل جائے۔ میرے عزیزو! ہمارے اساتذہ بہت مشق ہوتے ہیں، یہ جب ہمیں ڈانٹتے ہیں یا ہم سے ناراض ہوتے ہیں تو ہمیں علم و عمل کی طرف متوجہ کرنے کے لئے اور خواب غفلت سے بیدار کرنے کے لئے ایسا کرتے ہیں، یہ ہمارے دشمن نہیں ہیں۔

استاذ کی تنبیہ پر خوشی

ایک زمانہ تھا کہ جب کوئی استاذ کسی طالب علم کو تنبیہ کرتا تھا، ڈانٹ ڈپٹ کرتا تھا تو طالب علم خوشی محسوس کرتا تھا کہ استاذِ محترم کو میری فکر ہے اور میری طرف متوجہ ہیں، دوسرے طلبہ بھی اسے قابلِ رشک نگا ہوں سے دیکھتے تھے، اور اب زمانہ ایسا آگیا ہے کہ استاذ اگر ڈانٹتا ہے تو ہم ناراض ہوتے ہیں اور نہیں ڈانٹتا ہے تو خوشی محسوس کرتے ہیں، پہلے یہ حالت تھی کہ اگر کسی شریف طالب علم کو اس کی شرافت کی وجہ سے دو تین مہینے کسی استاذ کی طرف سے ڈانٹ ڈپٹ نہیں ہوتی تھی تو وہ فکر میں پڑ جاتا تھا کہ کہیں ایسا تو نہیں کہ میرے اساتذہ میری طرف متوجہ نہیں ہیں۔

احساسِ کمتری کا شکار نہ ہوں

میرے عزیزو! طلب علم کی توفیق یہ بہت بڑی سعادت ہے، اللہ تعالیٰ نے آپ کو طلب علم کے لئے قبول فرمایا ہے، یہ بہت بڑی سعادت ہے، آپ حضرات کی خدمت میں میری یہی گزارش ہے کہ اس سعادت کی قدر کریں اور احساسِ کمتری کا کسی وقت بھی شکار نہ ہوں۔

والدِ محترم کی تربیت اور حصول علم کے لئے ذہن سازی

میں آپ کو اپنی ایک بات سناؤں، میں دس سال کی عمر میں یہاں (انڈیا) سے انگلستان گیا، وہاں اسکول میں میرا داخلہ ہوا اور چند ہی مہینوں میں اللہ تعالیٰ کے فضل سے اور میرے والدین کی دعاؤں کی برکت سے اول نمبر سے پاس ہونے لگا، یہ ۱۹۷۳ء اور ۱۹۷۴ء کا زمانہ تھا جب کہ ہمارے مسلم معاشرے میں اتنے professionals (جدید تعلیم یافتہ حضرات) نہیں تھے اور لوگ اس کی کمی محسوس کرتے تھے، ہمارے والد صاحب رحمۃ اللہ علیہ پر بھی لوگ بہت زور ڈالتے تھے کہ اسے کانچ بھیجو، یونیورسٹی بھیجو تو کہ ڈاکٹر بن جائے، lawyer (وکیل) بن جائے، مسلمانوں کو اس ملک میں پڑھنے لکھنے لوگوں کی بہت ضرورت ہے۔ اور واقعی اس وقت ضرورت تھی بھی، لیکن ہمارے والد صاحب رحمۃ اللہ علیہ میرے بارے میں ایک بات طے کر چکے تھے کہ اسے علم دین کی راہ پر لگانا ہے، جب ہم اپنے آبائی گاؤں بھور یا میں رہتے تھے، میری عمر چھ سال سال ہو گی، مجھے یاد ہے کہ میں نے جب اردو پڑھنا سیکھ لیا تو والد صاحب رحمۃ اللہ علیہ مجھ سے عصر کی نماز کے بعد کبھی کبھی فضائل کی تعلیم کرواتے تھے اور ذہن بناتے تھے کہ تجھے عالم بن کر لوگوں کو سکھانا ہے، تو اس وقت پتا بھی نہیں تھا کہ عالم، مولانا اور مولوی کسے کہتے ہیں، لیکن ہم سے یہ کہلوایا کرتے تھے کہ عالم بننا ہے، مولانا بننا ہے۔ پوچھا کرتے تھے کہ بیٹا! بڑے ہو کر کیا کرو گے؟ اور ہم ان کا سکھلا یا ہوا جواب دیتے تھے کہ عالم بنوں گا، مولانا بنوں گا۔ اس طرح وہ ہماری تربیت کیا کرتے تھے، اللہ تعالیٰ انہیں بلند درجات عطا فرمائیں۔ (آمین)

عالم بننے کی ایسی ذہن سازی کی تھی کہ اسکول کے بعد جب والد صاحب رحمۃ اللہ علیہ نے میرے لئے کانچ کا فیصلہ فرمایا تو مجھ پر بہت شاق گزر اور میں ان سے ضد کرنے لگا کہ مجھے دارالعلوم نہیں دیجئے۔ تھے تو دیہات کے رہنے والے، لیکن اللہ تعالیٰ ان کو جزاً خیر عطا فرمائیں، انہوں نے مجھ سے فرمایا کہ بیٹا! تم کانچ کرلو، کانچ کے بعد تمہیں دارالعلوم ہی سمجھنے

والا ہوں، یہ تو میرا پہلے سے ارادہ ہے، مگر کانج اس لئے بھیجننا چاہتا ہوں کہ دین کی خدمت کرنے کے لئے مستقبل میں انگریزی کی بھی ضرورت پڑے گی۔ یہ ان کی دوراندیشی تھی، ان کی یہ بات مجھے اس وقت سمجھ میں آئی جب ۱۹۸۷ء میں امریکہ سے دارالعلوم بری ایک درخواست آئی کہ ایک ایسے طالب علم کو تراویح کے لئے بھیجو جو انگریزی میں بھی تقریر کر سکتا ہو، اور میرے استاذِ محترم، حضرت مولانا محمد یوسف متلا صاحب دامت برکاتہم نے اس ناچیز کو بھیجا، میں جب وہاں پہنچا اور انگریزی میں تقریروں کا سلسلہ شروع ہوا اور لوگ جو حق در جو حق جمع ہونے لگے، (اس لئے کہ بخوبی میں تھی، وہاں دور دور تک کسی عالم کا تصوّر نہیں تھا)، اُس وقت والد صاحب رحمۃ اللہ علیہ کے اس فیصلے کو میں سمجھ سکا اور مجھے بہت خوشی ہوئی۔

دنیوی تعلیم کا دل میں وسوسہ بھی نہیں آیا

میں یہ عرض کر رہا تھا کہ بچپن سے دل میں والد صاحب رحمۃ اللہ علیہ نے یہ شوق پیدا کیا تھا اور بالآخر ۱۹۸۵ء میں دارالعلوم بری میں داخلہ ہوا، میں نے دارالعلوم کی طرف رخ کیا اور میرے اس وقت کے ساتھیوں نے دنیوی تعلیم کی طرف رخ کیا، ہمیں دینی تعلیم کی توفیق ملی، انہوں نے دنیوی تعلیم میں ترقی کی، آج بھی علیک سلیک رہتی ہے، میرے عزیز طلباء! مسجد میں بیٹھا ہوا ہوں، بڑے بڑے اکابر موجود ہیں، حلوفیہ کہتا ہوں کہ ان میں سے کسی کی حالت کو بھی دیکھ کر کبھی یہ خیال نہیں آیا کہ کاش میرے والد صاحب مجھے مدرسے کی طرف بھیجنے کے بجائے کسی دنیوی تعلیم گاہ کی طرف بھیجتے، ایک مرتبہ وسوسہ بھی نہیں آیا، اور اللہ تعالیٰ کا فضل ہے اور میرے بزرگوں کی جو تیوں کی برکت کہ الحمد للہ، بڑے بڑے مالداروں کو دیکھ کر، professionals (جدید تعلیم یافتہ حضرات) کو دیکھ کر، کبھی یہ خیال نہیں آیا کہ کاش میں ان کی جگہ ہوتا۔ اور میرے وہ ساتھی جو میرے ساتھ اسکول اور کانج میں تھے اور اُس وقت میں نے ان کو ترغیب بھی دی تھی کہ تم بھی میرے ساتھ دارالعلوم چلو۔ اب وہ ملتے ہیں، بیانوں میں بھی شرکت کرتے ہیں، دنیوی اعتبار سے بہت اچھی حالت میں ہیں، مگر وہ مجھ

طالب علم کے مقاصد

سے کہتے ہیں کہ جب ہم تجھے دیکھتے ہیں تو ہمیں اندر سے بہت حسرت ہوتی ہے کہ کاش ہم بھی دارالعلوم گئے ہوتے اور علم دین سے بہرہ ور ہوئے ہوتے۔

اس لئے میرے عزیز طلبہ، آپ للچائی ہوئی نظر سے اہل ثروت کو نہ دیکھیں، یونیورسٹی اور کالج کے طلبہ کو نہ دیکھیں، اچھی اچھی گاڑی والوں کو نہ دیکھیں، اللہ تعالیٰ نے آپ کو وہ مقام عطا فرمایا ہے کہ الحمد للہ پوری دنیا آپ کو رشک کی نگاہ سے دیکھتی ہے، اور کوئی دیکھنے دیکھے،

مصلحت ہے ہمارا تخت شاہی
کسی کی کیا کرے گی کم نگاہی

کوئی ہمیں عزّت اور احترام کی نظر سے دیکھنے نہ دیکھے، اللہ تعالیٰ کا قرآن اعلان کرتا ہے:

﴿يُرِّفَعُ اللَّهُ الَّذِينَ آمَنُوا مِنْكُمْ وَالَّذِينَ أُدْرُكُوا الْعِلْمُ دَرَجَاتٍ﴾ (السجادۃ: ۱۱)

اللہ تم میں سے ایمان والوں کے اور (ایمان والوں میں خاص طور پر) ان لوگوں کے جن کو علم دیا گیا ہے درجے بلند کر دے گا۔

طالب علم کا مقام

اللہ تعالیٰ نے ہمیں بہت بلند مقام عطا فرمایا ہے، کتنا اونچا مقام؟ اللہ اکبر! احساسِ کہتری سے نکلنے کے لئے صرف ایک حدیث کافی ہے، آپ ﷺ کا ارشاد ہے:

وَإِنَّ الْمَلَائِكَةَ لَتَضَعُ أَجْبَحَتَهَا لِطَالِبِ الْعِلْمِ رِضاً بِمَا يَصْنَعُ
اور بیشک فرشتے اپنے پروں کو طالب علم کے لئے رکھتے اور بچھاتے ہیں خوش ہو کر اس عمل پر جسے وہ انجام دے رہا ہے۔

آگے آپ ﷺ نے ارشاد فرمایا:

وَإِنَّهُ لَيَسْتَغْفِرُ لَهُ دَوَابُ الْبَرِّ حَتَّى الْجِيَّاتُ فِي الْبَحْرِ
اور بیشک طالب علم کے لئے زمین پر بنے والے تمام جانور دعا کرتے ہیں حتیٰ
کہ سمندر کی مچھلیاں بھی۔

حقیر دنیا کی طرف للچائی ہوئی نظر نہ ڈالیں

میرے پیارے بھائیو! علم نبوت کے طالبین کی اس حالت کو دیکھ کر مجھے تو بہت دکھ
ہوتا ہے، بہت غم ہوتا ہے کہ اللہ تعالیٰ نے ہمیں قرآن کے لئے منتخب کیا، حدیث کے لئے
منتخب کیا، اپنے دین کی حفاظت کے لئے منتخب کیا، ہمیں انبیاء علیہم السلام کا وارث بنایا اور ہم
احساسِ کمرتی کے شکار ہو کر للچائی ہوئی نظر سے ان لوگوں کو دیکھتے ہیں جن کے پاس دنیا کی
حقیر چیزیں ہیں! کل قیامت کے دن لوگوں کا الگ الگ جماعتوں کے ساتھ حشر ہوگا، اگر ہم
نے اس علم کے تقاضوں کو پورا کیا تو ان شانے اللہ تعالیٰ میرا اور آپ کا حشر جنابِ محمد رَسُولُ اللہ
صلی اللہ علیہ وسلم کے ساتھ ہوگا۔

ہمیں اللہ تعالیٰ نے بہت اونچا مقام عطا فرمایا ہے، اس کی قدر کریں، ناشکری سے بچیں
اور اس موقع کو غنیمت سمجھیں، رہنمائی کے لئے اپنے اکابر کے حالات کو پڑھیں اور طلبِ علم
کے آداب کے سلسلے میں ان کی لکھی ہوئی کتابوں کا مطالعہ کریں، حضرت مولانا قاری صدیق
صاحب باندوی حلتی علیہ کی کتاب "آداب اسْتَعْلَمِیْن" کا مطالعہ کریں، اور مطالعہ صرف معلومات
کے لئے نہیں، بلکہ عمل کرنے کے لئے کریں، اللہ تعالیٰ توفیق عطا فرمائیں۔ (آمین)

اساتذہ اور بزرگوں کی دعائیں لینے کا اہتمام کریں

میرے عزیز طلبہ! محنت کے ساتھ ایک اور اہم بات بھی ضروری ہے، اور وہ اساتذہ اور
بزرگوں کی دعا ہے، میرے حضرت حاجی فاروق صاحب نے مجھ سے فرمایا تھا کہ بیٹا! ایک

ہے دعا کرنا، دوسرا ہے دعا کرنا اور تیسرا ہے دعا لینا۔ میرے عزیزو! آپ دعا لینے والے بن جاؤ، حضرت اقدس مولانا عبد اللہ صاحب کا پودروی دامت برکاتہم نے گزشتہ کل مجھ سے پہلے کا پودرا میں بیان کرتے ہوئے ارشاد فرمایا کہ میں رمضان المبارک میں علیل چل رہا تھا اور بستر پر لیٹے لیٹے جب بھی سلیم کی یاد آتی تھی (اور اس کی یاد آتی رہتی ہے) تو دل سے اس کے لئے دعا کرتا تھا۔ مجھے بہت خوشی ہوئی، آپ بھی میرے عزیزو، دعا لینے والے بنو۔

آپ کے لئے دعا کرنا تو میرے معمولات میں ہے

میں نے ایک مرتبہ تراویح کے بعد حضرت کی خدمت میں حرم شریف میں عرض کیا کہ آپ میرے لئے، میرے ادارے کے لئے، میرے والدین کے لئے اور میرے مشائخ و اساتذہ کے لئے دعا فرمائیں۔ تو حضرت نے ارشاد فرمایا کہ تمہارے لئے اور تمہارے کاموں کے لئے دعا کرنا تو میرے معمولات میں داخل ہے۔

بزرگوں کی دعا کی برکت

بزرگوں کی دعائیں لو، اساتذہ کی دعائیں لو، اور طریقہ اس کا یہ ہے کہ ان کی خدمت کرو، ان کے ساتھ احترام کا معاملہ کرو، عظمت کا معاملہ کرو، محبت اور عقیدت کے ساتھ تعلق رکھو، ادب کے ساتھ پیش آو، ابھی حضرت نے میرے بارے میں جو کچھ ارشاد فرمایا یا آپ نے میرے بارے میں جو کچھ پہلے سنائے ہے، میرے بھائیو! میں آپ سے سچ کہتا ہوں کہ یہ سب کچھ میرے اساتذہ، بزرگوں اور والدین کی دعاؤں کی برکت سے ہے۔

دعا نہیں ہم نے کی اور مدرسہ آپ کا؟

کل بھی میں نے کا پودرا میں عرض کیا تھا کہ مکہ مکرمہ میں حضرت حاجی امداد اللہ صاحب رحمۃ اللہ علیہ کی خدمت میں ایک صاحب نے حاضر ہو کر عرض کیا کہ ہم نے ایک مدرسہ قائم کیا ہے، اس کے لئے دعا فرمائیں۔ حضرت حاجی صاحب رحمۃ اللہ علیہ نے فرمایا کہ سبحان اللہ! آپ فرماتے

ہیں کہ ہم نے مدرسہ قائم کیا ہے، حالانکہ آپ کو معلوم نہیں کہ لتنی پیشانیاں اوقاتِ سحر میں سر بسجود ہو کر گڑگڑاتی رہیں، یہ مدرسہ انہی سحرگاہی دعاؤں کا شمرہ ہے۔

تو ہمیں اپنا جو کچھ بھی نظر آتا ہے وہ ہمارا نہیں، یہ ان بڑوں کی دعاؤں کی برکت کا شمرہ ہے، ان کی صحبت، ان کی نظر اور ان کی توجہ جب نصیب ہو جاتی ہے تو اس کی برکت سے اللہ تعالیٰ ہمارے قلوب کو ایسا بنا دیتے ہیں کہ پھر جینے کا اور مرنے کا سلیقہ آ جاتا ہے۔

کسی اہلِ دل کی صحبت جو ملی کسی کو اختر

اسے آگیا ہے جینا اسے آگیا ہے مرنا

جیئنے کا سلیقہ بھی آ جاتا ہے اور مرنے کا سلیقہ بھی آ جاتا ہے، زندگی نیک اعمال اور خدمتِ دین میں گزرتی ہے اور موت مقامِ ولایت پر حسنِ خاتمہ کے ساتھ نصیب ہوتی ہے۔

اپنی قدر پہچانو!

میرے عزیزو! عرض یہ کر رہا تھا کہ اپنے آپ کو احساسِ کہتری سے نکالو اور اپنی قدر پہچانو، قطب الاقطاب شیخ الحدیث حضرت مولانا محمد زکریا صاحب رحمۃ اللہ علیہ جب دارالعلوم کراچی تشریف لے گئے اور مفتی محمد شفیع صاحب رحمۃ اللہ علیہ کی درخواست پر طلبہ کے سامنے تقریر کے لئے تشریف لائے تو ایک ہی جملہ ارشاد فرمایا، طالب علمو! اپنی قدر پہچانو۔ ۳ سبحان اللہ! کتنا وزنی جملہ ہے۔

میرے عزیزو! اس سلسلے میں اب تک جو کوتا ہی ہوئی ہے اس پر صلوٰۃ التوبہ پڑھ کر اللہ تعالیٰ سے معافی مانگو کہ اے اللہ! علم کے سلسلے میں ہم سے بہت کوتا ہی ہوئی ہے، ہم اس عظیم نعمت کی قدر نہ کر سکے، آپ ہمیں معاف کر دیجئے! دو دور کعات پڑھ کر اللہ تعالیٰ سے معافی

ماگو اور مستقبل کے لئے پکے ارادے کرو اور علم کے تمام آداب کا خوب خیال رکھو اور علم کے جو مقاصد ہیں ان کو ہمیشہ پیشِ نظر رکھو۔

حصولِ علم کا پہلا مقصد: محنت اور کوشش

حصولِ علم کا پہلا مقصد یہ ہے کہ علم کی طلب میں خوب محنت کی چائے، ایسی محنت کرو جیسی ہمارے اکابر نے کی تھی، ان کی طرح ہمارے دلوں میں بھی علم کی نہ بھجنے والی پیاس پیدا ہونی چاہئے، بس رات دن ایک ہی دھن ہو، طلبِ علم اور حصولِ علم۔

دوسرा مقصد: علم پر عمل

حصولِ علم کا دوسرا مقصد یہ ہے کہ جس علم کو حاصل کر رہے ہیں اس پر فوراً عمل کریں، فارغ ہونے کے بعد کا انتظار نہ کریں، فرض، واجب، حرام اور مکروہات تحریمیہ کا جہاں تک تعلق ہے اس میں تو کوئی گنجائش ہے ہی نہیں، لیکن سنن، مستحبات اور نوافل کی بھی کوشش کرنی چاہئے، ہاں، وہ نوافل جن میں ایک معتمد ہے وقت صرف ہوتا ہو، انہیں اساتذہ کرام سے رہنمائی لے کر کرنا چاہئے اس لئے کہ کبھی کبھی طالبِ علم، عمل کے جذبے سے مغلوب ہو کر ایسے نفل کاموں میں لگ جاتا ہے جن کی وجہ سے حصولِ علم میں خلل واقع ہوتا ہے۔

حضرت شیخ حجۃ اللہ علیہ کا زمانہ طالب علمی میں اوازین پڑھنا

حضرت شیخ الحدیث صاحب حجۃ اللہ علیہ نے بھی اس سلسلے میں اپنا ایک قصہ لکھا ہے کہ مجھے بزرگی کا جوش ہوا اور ایک دن مغرب اور عشاء کے درمیان لمبی لمبی نفلیں پڑھنے لگا، والد صاحب حجۃ اللہ علیہ تشریف لائے اور نماز کے دوران ہی ایک زور دار طمامنچہ رسید کیا اور فرمایا کہ سبق یاد نہیں کیا جاتا؟ میرے دل میں خیال آیا کہ بڑے میان خود تو پڑھتے نہیں، مجھے بھی نہیں پڑھنے دیتے۔ حضرت فرماتے ہیں کہ یہ شیطان کی چال تھی جس کو میں اس وقت نہیں سمجھ سکا،

بعد میں سمجھا کہ یہ علم سے روکنے کے لئے شیطان کا ایک حر بے تھا اس لئے کہ جب نوافل پڑھنے کا دور آیا اس وقت طبیعت بھول ہونے لگی اور نفس بہانے تلاش کرنے لگا۔

تو علم پر عمل کرو، حلال اور حرام میں تو کوئی پیچیدگی نہیں ہے، حلال کو اختیار کرو اور حرام سے بچو، میرے بھائیو! سوچو تو سہی، طالب علم اور ڈاڑھی کا ٹھٹا ہے، حدیث پڑھ رہا ہے، تفسیر پڑھ رہا ہے، اپنے سینے کو علم قرآن کا گنجینہ بنارہا ہے اور اللہ کے نبی ﷺ کی اتنی عظیم سنت پیچنی چلا رہا ہے، یہ کیسے ہو سکتا ہے؟ اپنی وضع قطع شرعی ہو، بلکہ صلحاء والی ہو، اپنی ٹوپی، اپنا کرتا، اپنی شلوار، اپنی نشست و برخواست بزرگوں والی ہو، صلحاء والی ہو، جو لوگ دنیا سے کامیابی حاصل کر کے گئے انہی کی اعتماد کر کے ہم بھی کامیابی حاصل کر سکتے ہیں، اس لئے اس وقت کی جو سوچ ہے، اس وقت جو جدید ذہنیت سب پر مسلط ہوتی چلی جا رہی ہے، اس سے اپنے آپ کو محفوظ رکھو اور اپنے آپ کو فرمی، علمی اور عملی طور پر اپنے اکابر سے والبستہ رکھو، فارغ وقت میں ان کی لکھی ہوئی کتابیں پڑھو، ان کی سوانح پڑھو، یہاں پر جو حضراتِ مشائخ ہیں ان کی صحبتوں کو اختیار کرو، ان کی مجلسوں میں جاؤ اور ان سے استفادہ کرو۔

تیسرا مقصد: علم کو پھیلاانا

تو علم حاصل کرنا ہمارا پہلا مقصد ہے، اور پھر اس علم پر عمل کرنا یہ ہمارا دوسرا مقصد ہے، اور اس علم کو دوسروں تک پہنچانا یہ ہمارا تیسرا مقصد ہے، علم حاصل کرنا، اس پر عمل کرنا اور اس کو دوسروں تک پہنچانا، یہ ہیں ہمارے مقاصد، اور یہ تینوں کام ابھی سے شروع ہو جانے چاہئے، یہ نہیں کہ ہم فارغ ہونے کے بعد کریں گے، نہیں، علم کی اشاعت کا کام بھی اسی وقت شروع ہو جانا چاہئے، آپ نے پڑھ لیا کہ پانچ وقت کی نمازیں فرض ہیں تو جب آپ گھر جائیں اور دیکھیں کہ میرا بھائی نمازوں نہیں پڑھ رہا ہے، میری بہن نمازوں نہیں پڑھ رہی ہے، میرے ماں

باپ نماز نہیں پڑھ رہے ہیں، تو انہیں پیار مجبت سے اس کی ترغیب دیں، آپ سوچیں کہ احادیث میں نماز نہ پڑھنے والوں کے لئے کتنی سخت وعیدیں آئی ہیں؟ کیا کوئی اپنی بہن، اپنے بھائی اور اپنے ماں باپ کے لئے ان وعدیوں کو پسند کرے گا؟ ہرگز نہیں، تو اشاعتِ علم کی فکر کرو اور گھروں میں دینی ماحول بناؤ۔

حضرت حاجی فاروق صاحب رحمۃ اللہ علیہ کی عجیب مجبت

ہر طالب علم کے اندر یہ جذبہ ہونا چاہئے کہ میں پورے عالم کے لئے ہدایت کا ذریعہ بننا چاہتا ہوں، میں ایک مرتبہ حرم شریف میں حاجی فاروق صاحب رحمۃ اللہ علیہ کے پاس بیٹھا ہوا تھا، حضرت مجھ سے بہت زیادہ مجبت فرماتے تھے، ان کے خادم تھے ڈاکٹر صابر صاحب رحمۃ اللہ علیہ، کم عمر میں ان کا بھی انتقال ہو گیا، انہوں نے مجھ سے حضرت کے وصال کے بعد فرمایا کہ میں سولہ سال تک حضرت کی خدمت میں رہا، حضروں سفر کا ساتھی رہا، میں یقین کے ساتھ کہہ سکتا ہوں کہ میں نے حضرت کو جتنی مجبت تجھ سے کرتے ہوئے دیکھا تھی کسی سے کرتے ہوئے نہیں دیکھا۔ حضرت کی بہت شفقتیں تھیں، میں نے حضرت کی خدمت کی خدمت میں عرض کیا کہ حضرت، آپ کی برکت سے دل میں ایک خیال پیدا ہو رہا ہے، اجازت ہو تو آپ کی خدمت میں عرض کر دوں؟ اگر خیال صحیح ہو تو آپ آمین فرمادیں۔ حضرت نے فرمایا بہت اچھا۔ میں نے عرض کیا کہ حضرت، میرے دل میں یہ خیال پیدا ہو رہا ہے اور میں اللہ تعالیٰ سے اس وقت یہ دعا کر رہا ہوں کہ اے اللہ! اپنے دین کو پوری دنیا میں غالب فرمادے اور میرے ذریعہ فرمادے۔ تو حضرت نے اس پر آمین کہا اور بہت خوش ہوئے۔

بلند عزائم

میرے عزیز طلبہ! یہاں کوئی بھوریا گاؤں کا ہوگا، کوئی کانکریا گاؤں کا ہوگا، کوئی کوساڑی گاؤں کا ہوگا، اور شاید اس کے ذہن میں یہ بات ہوگی کہ فارغ ہونے کے بعد مجھے

تو مکتب ہی پڑھانا ہے اس لئے کہ ترقی کے اسباب نظر نہیں آرہے ہیں، یہ بہت محدود سوچ ہے، مکتب کی خدمت اگر مقدر میں ہے تو وہ بھی بہت بڑی سعادت ہے، مگر ہمارے عزائم بلند ہونے چاہئے، یہاں چھوٹے چھوٹے دیہات سے تعلق رکھنے والے آپ کے کتنے اساتذہ بیٹھے ہوئے ہیں! انہوں نے صحیح نیت اور صحیح محنت کے ساتھ، اساتذہ کی اور علم کی قدر پہچان کر پڑھا اور فارغ ہونے کے بعد بھی انہوں نے اپنی اصلاح کی فکر کی، اپنے بڑوں سے اپنا تعلق رکھا، ان سے مستغفی نہیں ہوئے، تو آج یہ چھوٹے چھوٹے دیہاتوں کے رہنے والے دنیا کے مختلف ملکوں میں جا رہے ہیں اور ان کا فیض عام ہو رہا ہے، یہاں کئی اساتذہ موجود ہیں جن کا فیض دنیا کے دوسرے خطوں میں بھی پھیل رہا ہے، اس لئے آپ نیتیں بڑی رکھیں، علم کے حصول کی طرف ہمہ تن متوجہ ہو جائیں، دھن اور دھیان کے ساتھ پڑھیں، جو سیکھیں اس پر عمل کریں اور اس بات کی فکر کریں کہ اس روئے زمین پر رہنے والا ہر انسان اس پر عمل کرنے والا بن جائے۔

امّت کا غم پیدا کرو

عزیز طلبہ! آپ انبیاء علیہما السلام کے وارث ہیں اور سید الانبیاء صلی اللہ علیہ وسلم کے بارے میں آپ نے پڑھا ہے:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مُتَوَاصِلُ الْأَحْرَانِ دَائِمُ
الْفِكْرَةِ لِكَاتَارْغُمُوْنَ وَالْمَدَنِيِّيَّةِ

رسول اللہ صلی اللہ علیہ وسلم لگا تارغمون والے، دائمی سوچ والے تھے۔

ہماری اندر وہی کیفیت بھی یہی ہوئی چاہئے، ہم بھی مُتَوَاصِلُ الْأَحْرَانِ اور دائمُ الفِكْرَةِ بن جائیں، ہر وقت یغم رہے کہ امّت دین پر کس طرح آجائے؟ امّت جہنم سے کس

طرح فتح جائے؟ جنت میں کس طرح داخل ہو جائے؟ جب انسان فکر کرتا ہے تو اللہ تعالیٰ طریقہ القاء فرماتے ہیں اور خدمت لیتے ہیں، اسی طرح وارثین انبیاء علیہم السلام کے سردار حضرت ابو بکر صدیق رضی اللہ عنہ کا جذبہ بھی ہمارے دلوں میں ہونا چاہئے:

أَيْنُفُصُّ وَأَنَا حَيٌّ؟

کیا میرے زندہ ہوتے ہوئے دین میں کوئی کمی آسکتی ہے؟

بس اسی پر اتفاقہ کرتا ہوں اور اپنی بات کو ختم کرتا ہوں، اللہ تعالیٰ ہمیں عمل کی توفیق عطا فرمائیں۔ (آمین)

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

وَصَلَّى اللَّهُ عَلَى نَبِيِّنَا مُحَمَّدٍ وَعَلَى أَكْلِهِ وَأَصْحَابِهِ أَجْمَعِينَ

مأخذ و مراجع

شار	كتاب	مصنف / مرتب	ناشر
١	صحيح البخاري	الإمام البخاري	دار التأصيل، مصر
٢	سنن الترمذى	الإمام أبو عيسى الترمذى	دار التأصيل، مصر
٣	شعب الإيمان	الإمام البيهقى	دار الكتب العلمية، بيروت
٤	مشكاة المصايد	الخطيب التبريزى	دار ابن حزم، مصر
٥	الشمائل المحمدية	الإمام أبو عيسى الترمذى	دار الغرب الإسلامي، تونس
٦	مختصر تاريخ دمشق	جمال الدين ابن منظور الإفرنجى	دار الفكر، بيروت
٧	آپ ہیں	حضرت شیخ مولانا محمد زکریا کاندھلوی	مکتبہ عمر فاروق، کراچی
٨	تذکرے	حضرت مفتی محمد تقی عثمانی	بیت العلوم، لاہور
٩	حکایات اسلاف دیوبند	مولانا اباز احمد خاں سکھمانوی	نواز پبلیکیشن، دیوبند
١٠	شفیع صاحب	حضرت مفتی محمد رفیع عثمانی	ملفوظات و واقعات حضرت مفتی محمد ادارة المعارف، کراچی
١١	اصلاحی خطبات	حضرت مفتی محمد تقی عثمانی	میمن پبلیشرز، کراچی
١٢	اصلاح افروز بیانات	حاجی محمد فاروق صاحب	مکتبہ اسلام، کراچی